

2024

දෙසැම්බර්

ශ්‍රී ලංකා ගැනුම් කළමනාකරුවන්ගේ දර්ශකය

නිෂ්පාදන සහ සේවා



STATISTICS DEPARTMENT
CENTRAL BANK OF SRI LANKA

2024 දෙසැම්බර් මාසයේ ගැනුම් කළමනාකරුවන්ගේ දර්ශක මගින් නිෂ්පාදන හා සේවා ක්‍රියාකාරකම්වල වර්ධනයක් පෙන්නුම් කරයි

නිෂ්පාදන කටයුතුවල තවදුරටත් වර්ධනයක් පෙන්නුම් කරමින් නිෂ්පාදන අංශයේ ශ්‍රී ලංකා ගැනුම් කළමනාකරුවන්ගේ දර්ශකය 2024 දෙසැම්බර් මාසයේදී 57.2ක දර්ශක අගයක් වාර්තා කළේය. සේවා නියුක්තිය හැර අනෙකුත් සියලුම උප දර්ශක මෙම වර්ධනය සඳහා ධනාත්මක ලෙස දායක විය.


උත්සව සමයේ තුළදී, විශේෂයෙන් ආහාර පාන නිෂ්පාදන අංශයේ, නිෂ්පාදන ඇණවුම් වැඩිවීම හේතුවෙන් නව ඇණවුම් සහ නිෂ්පාදන උප දර්ශක දෙසැම්බර් මාසයේදී තවදුරටත් ඉහළ ගියේය. කෙසේ වෙතත්, ශීත සෘතුවේ දීර්ඝ නිවාඩු පැවතීම හේතුවෙන් ප්‍රධාන ඇඟලුම් අපනයන ගමනාන්තවලින් ලැබෙන ඇණවුම් පහත වැටීමෙන් රෙදිපිළි සහ ඇඟලුම් නිෂ්පාදන අංශයේ නව ඇණවුම් සහ නිෂ්පාදන උප දර්ශක මාසය තුළ දී පහළ ගියේය. මෙහි ප්‍රතිඵලයක් ලෙස රෙදිපිළි සහ ඇඟලුම් අංශයේ අනියම් ශ්‍රමිකයන්ගේ සේවය ලබාගැනීම අඩුවීම, සමස්ත රැකියා උප දර්ශකයේ පහත වැටීමට ප්‍රධාන වශයෙන් හේතු විය. මේ අතර, තොග මිලදී ගැනීම් උප දර්ශකය මාසය තුළ තවදුරටත් ඉහළ ගිය අතර, ඇණවුමක් සැපයීමට සැපයුම්කරුවන්ට ගතවන කාලය ඉහළ මට්ටමක පැවතුණි.

නිෂ්පාදන අංශයෙහි
ගැනුම්
කළමනාකරුවන්ගේ
දර්ශකය

57.2

2024 දෙසැම්බර්

නිෂ්පාදන අංශයෙහි ගැනුම් කළමනාකරුවන්ගේ දර්ශකය



මූලාශ්‍රය: ශ්‍රී ලංකා මහ බැංකුව

නිෂ්පාදන අංශයෙහි ගැනුම් කළමනාකරුවන්ගේ සමීක්ෂණයේ සාරාංශය

විවර්ණය	ඔක්.	නොවැ.	+/-	දිශානතිය
නිෂ්පාදන අංශයෙහි ගැනුම් කළමනාකරුවන්ගේ දර්ශකය	53.3	57.2	+	වැඩි වේගයකින් ඉහළ යෑමක්
නව ඇණවුම්	53.5	61.5	+	වැඩි වේගයකින් ඉහළ යෑමක්
නිෂ්පාදන	52.0	61.5	+	වැඩි වේගයකින් ඉහළ යෑමක්
සේවා නියුක්තිය	52.0	48.5	-	ඉහළ යෑමක සිට පහත වැටීමක්
තොග මිලදී ගැනුම්	57.6	55.5	-	අඩු වේගයකින් ඉහළ යෑමක්
ඇණවුමක් සැපයීමට සැපයුම්කරුවන්ට ගතවන කාලය	54.1	54.0	-	අඩු වේගයකින් ඉහළ යෑමක්

මූලාශ්‍රය: ශ්‍රී ලංකා මහ බැංකුව

ගෝලීය ප්‍රවණතා

නිෂ්පාදන අංශයෙහි ගැනුම් කළමනාකරුවන්ගේ දර්ශකවල සාරාංශයක්

රට/ කලාපය	දිශානතිය
ගෝලීය	කඩයිම් මට්ටමේ සිට පහත වැටීමක්
ඉන්දියාව	අඩු වේගයකින් ඉහළ යෑමක්
චීනය	අඩු වේගයකින් ඉහළ යෑමක්
එක්සත් ජනපදය	වැඩි වේගයකින් පහත වැටීමක්
එක්සත් රාජධානිය	වැඩි වේගයකින් පහත වැටීමක්
යුරෝපා කලාපය	වැඩි වේගයකින් පහත වැටීමක්

මූලාශ්‍රය: එස්&පී ග්ලෝබල් (S&P Global)¹ ආයතනය, 2025 ජනවාරි 17 වන දිනට (PMI Releases (spglobal.com))

¹ එස් & පී ග්ලෝබල් (S&P Global) ආර්ථිකයන් 40 කට අධික ප්‍රමාණයක් සඳහා ගැනුම් කළමනාකරුවන්ගේ දර්ශකය සම්පාදනය කරනු ලබයි.

වඩා යහපත් ආර්ථික තත්ත්වයක් පිළිබඳ බලාපොරොත්තු හේතුවෙන් ඉදිරි මාස තුන සඳහා නිෂ්පාදන ක්‍රියාකාරකම් සඳහා වන අපේක්ෂාවන්හි වර්ධනයක් පෙන්නුම් කරයි.

සේවා අංශයෙහි ශ්‍රී ලංකා ගැනුම් කළමනාකරුවන්ගේ දර්ශකය, එනම් ව්‍යාපාර ක්‍රියාකාරකම් දර්ශකය, 2024 දෙසැම්බර් මාසයේ දී දර්ශකාංක 71.1ක් වාර්තා කරමින් සේවා ක්‍රියාකාරකම්වල කැපී පෙනෙන වර්ධනයක් පෙන්නුම් කළේය.

ව්‍යාපාර ක්‍රියාකාරකම්හි මෙම ඉහළ යෑම සඳහා බොහෝ අංශවල සිදු වූ වර්ධනයන් හේතු විය. ඒ අනුව, දෙසැම්බර් උත්සව කාලය පැවතීම මෙන් ම වසර තුළ ඉහළම සංචාරක පැමිණීම් එම මාසයේ දී වාර්තා වීම හේතුවෙන්, තොග සහ සිල්ලර වෙළඳාම හා සම්බන්ධ ව්‍යාපාර ක්‍රියාකාරකම් ඉහළ වර්ධනයක් වාර්තා කළේය. තවද, මූල්‍ය සේවා හා සම්බන්ධ ව්‍යාපාර ක්‍රියාකාරකම් සැලකිය යුතු වර්ධනයක් පෙන්නුම් කළ අතර, මේ සඳහා ණය දීම් ඉහළ යෑම හේතු විය. මේ අතර, දෙසැම්බර් නිවාඩු කාල සීමාවක් සමඟ විවේක කටයුතු වැනි වෙනත් පෞද්ගලික සේවා ද වර්ධනය විය.

ප්‍රධාන වශයෙන්, මූල්‍ය සේවා, තොග සහ සිල්ලර වෙළඳාම හා සම්බන්ධ ව්‍යාපාර ක්‍රියාකාරකම්, සහ වෙනත් පෞද්ගලික සේවා ක්‍රියාකාරකම්වල සිදු වූ සැලකිය යුතු වර්ධනයන් සමඟ, 2024 දෙසැම්බර් මාසයේ දී නව ව්‍යාපාරවල ඉහළ යෑමක් දක්නට ලැබුණි.

සංචාරක පැමිණීම් ඉහළ යෑම සහ උත්සව සමය හා සමගාමීව ඉහළ යන ආර්ථික ක්‍රියාකාරකම් සපුරාලීම සඳහා සිදුකල නව බඳවා ගැනීම් මධ්‍යයේ සේවා නියුක්තිය ඉහළ ගියේය. මේ අතර, නිම කිරීමට නියමිත කාර්යයන් 2024 නොවැම්බර් මාසයට සාපේක්ෂව දෙසැම්බර් මාසයේ දී ඉහළ ගියේය.

සේවා අංශයෙහි ගැනුම් කළමනාකරුවන්ගේ සමීක්ෂණයේ සාරාංශය

විවර්ණය	නොවැ.	දෙසැ.	+/-	දිශානතිය
සේවා අංශයෙහි ගැනුම් කළමනාකරුවන්ගේ දර්ශකය (ව්‍යාපාර ක්‍රියාකාරකම් දර්ශකය)	60.5	71.1	+	වැඩි වේගයකින් ඉහළ යෑමක්
නව ව්‍යාපාර	61.0	71.6	+	වැඩි වේගයකින් ඉහළ යෑමක්
සේවා නියුක්තිය	53.1	52.1	-	අඩු වේගයකින් ඉහළ යෑමක්
නිමකිරීමට නියමිත කාර්යයන්	48.4	51.6	+	පහළ යෑමක සිට ඉහළ යෑමක්
අපේක්ෂිත ඉදිරි ව්‍යාපාර ක්‍රියාකාරකම්	82.7	78.6	-	අඩු වේගයකින් ඉහළ යෑමක්

මූලාශ්‍රය: ශ්‍රී ලංකා මහ බැංකුව

හිතකර සාර්ව ආර්ථික තත්ත්වයන්ට සමගාමීව ඉදිරි මාස තුන සඳහා ව්‍යාපාර ක්‍රියාකාරකම් සඳහා වූ අපේක්ෂාවන්, 2024 දෙසැම්බර් මාසයේ දී අඩු වේගයකින් අඛණ්ඩව ඉහළ ගියේය.

තාක්ෂණික සටහන:

ක්‍රමවේදය

ප්‍රශ්නාවලිය ඊළඟ මාසයේ පළමු භාගයේ දී සම්පූර්ණ කෙරේ. සෑම විවර්ණයක් සඳහාම, පෙර මාසය හා සසඳන විට වැඩි වීමක්, අඩු වීමක් හෝ නොවෙනස්ව පැවතීමක් ද යන්න වාර්තා කිරීමට ප්‍රතිචාර දක්වන්නන්ගෙන් ඉල්ලා සිටින අතර, යම් වෙනසක් සඳහා හේතු දැක්වීමට ඉල්ලා සිටිනු ලැබේ. දර්ශක සම්පාදනය සහ අර්ථ නිරූපණය සඳහා එස්&පී ග්ලෝබල් (S&P Global) ආයතනයෙහි සමීක්ෂණ ක්‍රමවේදය අනුගමනය කරයි.

නිෂ්පාදන අංශයෙහි ගැනුම් කළමනාකරුවන්ගේ දර්ශකය, නිෂ්පාදන ක්‍රියාකාරකම්වල මූලික දර්ශකය ලෙස සැලකෙන අතර, නව ඇණවුම්, නිෂ්පාදන, සේවා නියුක්තිය, තොග මිලදී ගැනුම් සහ ඇණවුමක් සැපයීමට සැපයුම්කරුවන්ට ගතවන කාලය යන උප-දර්ශකයන්ගේ හරිත සාමාන්‍යයකි.

පිළිගත් ජාත්‍යන්තර ක්‍රමවේදයන් අනුගමනය කරමින්, ව්‍යාපාර ක්‍රියාකාරකම් දර්ශකය සේවා ක්‍රියාකාරකම්වල මූලික දර්ශකය ලෙස ගැනෙන අතර, එය සේවා අංශයෙහි ගැනුම් කළමනාකරුවන්ගේ දර්ශකය ලෙස හඳුන්වනු ලබයි. තවද, සේවා අංශයේ සේවා ව්‍යාපාර ක්‍රියාකාරකම් දර්ශකය, නිෂ්පාදන අංශයේ නිෂ්පාදන දර්ශකය සමඟ සැසඳිය හැකිය.

දර්ශකය

ගැනුම් කළමනාකරුවන්ගේ දර්ශකය 0 සිට 100 අතර අගයන් පරාසයක විහිදී ඇත.

ගැනුම් කළමනාකරුවන්ගේ දර්ශකය දර්ශක ඒකක 50 ට සමාන නම් අදාළ අංශය පසුගිය මාසය හා සැසඳීමේ දී නොවෙනස්ව පැවති ඇත.

ගැනුම් කළමනාකරුවන්ගේ දර්ශකය දර්ශක ඒකක 50 ට වඩා වැඩි නම් අදාළ අංශය පසුගිය මාසය හා සැසඳීමේ දී වර්ධනයක් පෙන්නුම් කරයි.

ගැනුම් කළමනාකරුවන්ගේ දර්ශකය දර්ශක ඒකක 50 ට වඩා අඩු නම් අදාළ අංශය පසුගිය මාසය හා සැසඳීමේ දී සංකෝචනයට ලක්වී ඇති බව පෙන්නුම් කරයි.

නියැදිය


මෙම සමීක්ෂණයෙහි නියැදි රාමුව සේවක අර්ථසාධක අරමුදල් දෙපාර්තමේන්තුවෙන් ලබාගන්නා ලද බස්නාහිර පළාතෙහි ස්ථානගත වී ඇති විශාල සමාගම් මත පදනම් වී ඇත. දළ දේශීය නිෂ්පාදිතයට දක්වන ආංශික දායකත්වය පදනම් කර ගනිමින් නිෂ්පාදන සහ සේවා කටයුතු සඳහා මාසිකව ප්‍රතිචාර 100 බැගින් වූ ඉලක්කයක් පවත්වාගෙන යනු ඇත.

විවර්ණයන්ගේ අර්ථ නිරූපණයන්

සේවා නියුක්තිය	: සමාගම් සඳහා සේවය ලබාදෙන සේවකයන් ගණන
ගැනුම් තොගය	: නිෂ්පාදනය සඳහා යොදාගැනීමේ අරමුණින් මිල දී ගෙන ගබඩාවෙහි තබා ඇති අමුද්‍රව්‍ය
ඇණවුමක් සැපයීමට සැපයුම්කරුවන්ට ගතවන කාලය	: සැපයුම්කරුවෙකුට ඇණවුමක් ලබාදීමෙන් පසු එය කර්මාන්ත ශාලාවට ලැබීමට ගතවන කාලය
නිමකිරීමට නියමිත කාර්යයන්	: නිම කිරීමට නොහැකි වූ ඇණවුම්
අනෙකුත් විවර්ණයන් ඒවා නම් කිරීම සඳහා යොදා ඇති විවහාර්ථයෙන්ම පැහැදිලි වේ.	

සේවා අංශයෙහි ගැනුම් කළමනාකරුවන්ගේ දර්ශකය (ව්‍යාපාර ක්‍රියාකාරකම් දර්ශකය) 2024 දෙසැම්බර්

71.1



ගෝලීය ප්‍රවණතා

සේවා අංශයෙහි ගැනුම් කළමනාකරුවන්ගේ දර්ශකවල සාරාංශයක්

රට/ කලාපය	දිශානතිය
ගෝලීය	වැඩි වේගයකින් ඉහළ යෑමක්
ඉන්දියාව	වැඩි වේගයකින් ඉහළ යෑමක්
චීනය	වැඩි වේගයකින් ඉහළ යෑමක්
එක්සත් ජනපදය	වැඩි වේගයකින් ඉහළ යෑමක්
එක්සත් රාජධානිය	වැඩි වේගයකින් ඉහළ යෑමක්
යුරෝපා කලාපය	පහළ යෑමක සිට ඉහළ යෑමක්

මූලාශ්‍රය: එස්&පී ග්ලෝබල් (S&P Global)¹ ආයතනය, 2025 ජනවාරි 17 වන දිනට